



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា
លេខ: ៨៣ អនក្រ.បក

អនុក្រឹត្យ

ស្តីពី

នីតិវិធីនៃការចុះបញ្ជីសហគមន៍ជនជាតិដើមភាគតិច

* * * * *

រាជរដ្ឋាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែកញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/២៦ ចុះថ្ងៃទី ២៥ ខែមករា ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីកិច្ចការពារបេតិកភណ្ឌវប្បធម៌
- បានឃើញព្រះរាជក្រមលេខ នស/រកម/១២៩៦/៣៦ ចុះថ្ងៃទី ២៤ ខែធ្នូ ឆ្នាំ ១៩៩៦ ដែលប្រកាសឱ្យប្រើច្បាប់ស្តីពីកិច្ចការពារបរិស្ថាន និងការគ្រប់គ្រងធនធានធម្មជាតិ
- បានឃើញព្រះរាជក្រមលេខ នស/រកម/០៦៩៩/០៩ ចុះថ្ងៃទី ២៣ ខែ មិថុនា ឆ្នាំ ១៩៩៩ ដែលប្រកាសឱ្យប្រើច្បាប់ ស្តីពីការបង្កើតក្រសួងរៀបចំដែនដី នគរូបនីយកម្ម និងសំណង់
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី១៩ ខែមីនា ឆ្នាំ ២០០១ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់
- បានឃើញព្រះរាជក្រមលេខ នស/រកម/០៨០១/១៤ ចុះថ្ងៃទី ៣០ ខែ សីហា ឆ្នាំ ២០០១ ដែលប្រកាសឱ្យប្រើច្បាប់ភូមិបាល

- បានឃើញព្រះរាជក្រមលេខ នស/រកម/០៧០១/០៩ ចុះថ្ងៃទី ១៣ ខែកក្កដា ឆ្នាំ ២០០១ ដែលប្រកាសឱ្យប្រើ ច្បាប់ស្តីពីការគ្រប់គ្រង និងការធ្វើអាជីវកម្មធនធានរ៉ែ
- បានឃើញព្រះរាជក្រមលេខ នស/រកម/០៨០២/០១៦ ចុះថ្ងៃទី៣១ ខែសីហា ឆ្នាំ២០០២ ដែលប្រកាសឱ្យប្រើ ច្បាប់ស្តីពីព្រៃឈើ
- បានឃើញព្រះរាជក្រមលេខ នស/រកម/០២០៨/០០៧ ចុះថ្ងៃទី ១៥ ខែកុម្ភៈ ឆ្នាំ ២០០៨ ដែលប្រកាសឱ្យប្រើ ច្បាប់ស្តីពីតំបន់ការពារធម្មជាតិ
- បានឃើញអនុក្រឹត្យ លេខ ៤៦ អនក្រ.បក ចុះថ្ងៃទី ៣១ ខែឧសភា ឆ្នាំ២០០២ ស្តីពីនីតិវិធីនៃការកសាងប្លង់ សុរិយោដី និងសៀវភៅគោលបញ្ជីដីធ្លី
- បានឃើញអនុក្រឹត្យលេខ៤៧ អនក្រ.បក ចុះថ្ងៃទី៣១ ខែឧសភា ឆ្នាំ២០០២ ស្តីពីការបង្កើតគណៈកម្មការសុរិយោដី
- បានឃើញអនុក្រឹត្យលេខ៤៨ អនក្រ.បក ចុះថ្ងៃទី៣១ ខែឧសភា ឆ្នាំ២០០២ ស្តីពីការចុះបញ្ជីដីធ្លីមានលក្ខណៈដាច់ដោយដុំ
- បានឃើញអនុក្រឹត្យលេខ ៧៩ អនក្រ.បក ចុះថ្ងៃទី ០២ ខែធ្នូ ឆ្នាំ ២០០៣ ស្តីពីការគ្រប់គ្រងសហគមន៍ព្រៃឈើ
- បានឃើញអនុក្រឹត្យលេខ ១១៨ អនក្រ.បក ចុះថ្ងៃទី ០៧ ខែ តុលា ឆ្នាំ២០០៥ ស្តីពីការគ្រប់គ្រងដីរដ្ឋ
- បានទទួលការឯកភាពពីគណៈរដ្ឋមន្ត្រី ក្នុងសម័យប្រជុំពេញអង្គនៅថ្ងៃទី២៤ ខែមេសា ឆ្នាំ២០០៩

ស ៤ ៤ ៦ ៦

ជំពូកទី ១

បទប្បញ្ញត្តិទូទៅ

មាត្រា ១.-

អនុក្រឹត្យនេះ មានគោលដៅកំណត់គោលការណ៍ នីតិវិធី និងយន្តការសម្រាប់ចុះបញ្ជីដីសហគមន៍ជនជាតិ ដើមភាគតិច ជាកម្មសិទ្ធិសមូហភាព ។

មាត្រា ២.-

អនុក្រឹត្យនេះ មានគោលបំណងផ្តល់សិទ្ធិស្របច្បាប់ក្នុងការកាន់កាប់ដីធ្លីដល់សហគមន៍ជនជាតិដើមភាគតិច ធានាសុវត្ថិភាពនៃការកាន់កាប់ដីធ្លី និងការពារកម្មសិទ្ធិសមូហភាព ដោយរក្សានូវអត្តសញ្ញាណ វប្បធម៌ ទំនៀម ទម្លាប់ និងប្រពៃណីល្អរបស់សហគមន៍ជនជាតិដើមភាគតិច ។

មាត្រា ៣.-

អនុក្រឹត្យនេះ មានវិសាលភាពអនុវត្តចំពោះសហគមន៍ជនជាតិដើមភាគតិច ដែលបានបង្កើតជាស៊ីតិបុគ្គល ស្របច្បាប់ លើដែនដីនៃព្រះរាជាណាចក្រកម្ពុជា ។

មាត្រា ៤.-

វាក្យសព្ទដែលមានប្រើនៅក្នុងអនុក្រឹត្យនេះ មាននិយមន័យដូចតទៅ :

កម្មសិទ្ធិសមូហភាព សំដៅដល់ដីធ្លីដែលជាកម្មសិទ្ធិរួមរបស់សហគមន៍ជនជាតិដើមភាគតិចមួយក្រុម ហើយ កម្មសិទ្ធិនេះមិនមែនជាកម្មសិទ្ធិឯកជនដោយឡែកៗរបស់សមាជិកសហគមន៍នោះឡើយ ។ សមាជិកសហគមន៍ម្នាក់ៗ ឬគ្រួសារនីមួយៗនៃសហគមន៍ គ្មានសិទ្ធិចាត់ចែងដីជាកម្មសិទ្ធិសមូហភាពនេះទេ ។

ដីលំនៅឋាន សំដៅដល់ដីដែលសមាជិកសហគមន៍ជនជាតិដើមភាគតិចប្រើប្រាស់ ដើម្បីសាងសង់លំនៅឋាន សម្រាប់ស្នាក់នៅ ឬរស់នៅជាអចិន្ត្រៃយ៍ (និវេសនដ្ឋាន) ។

ដីបម្រុងចាំបាច់ក្នុងការដ្ឋានរដ្ឋ ឬដីរៀបចំបម្រុងសម្រាប់ចម្ការពនេចរ ឬដីចម្ការវិលជុំ សំដៅដល់ដីដែល សហគមន៍ជនជាតិដើមភាគតិចធ្លាប់បានប្រើប្រាស់កន្លងមកជាស្រែ ឬដាំដំណាំ ក្នុងការដ្ឋានរដ្ឋដំណាំតាមប្រពៃណី ។

ដីព្រៃអារក្ស សំដៅដល់ទឹកដីកន្លែងដែលសហគមន៍ទុកសម្រាប់គោរពបូជា ឬសែនព្រេនតាមទំនៀមទម្លាប់ប្រពៃណី ។

ដីកប់ខ្មោច សំដៅដល់ទឹកដីកន្លែងដែលសហគមន៍ប្រើប្រាស់សម្រាប់បញ្ចុះសពទៅតាមប្រពៃណីរបស់ខ្លួន ។

អាជ្ញាធររដ្ឋបាល សំដៅដល់អាជ្ញាធរមូលដ្ឋាន និងអាជ្ញាធរដែលមានអាណត្តិកាន់កាប់ដីរដ្ឋ ឬបានធានាជាតិ របស់រដ្ឋ ក្នុងតំបន់នោះ ។

គណៈកម្មាធិការសហគមន៍ ឬអាជ្ញាធរប្រពៃណី សំដៅដល់ថ្នាក់ដឹកនាំសហគមន៍ ដែលត្រូវបានជ្រើសរើស ដោយសមាជិកសហគមន៍ទាំងមូល ។

អ្នកជិតខាង សំដៅដល់ប្រជាពលរដ្ឋ ឬសហគមន៍ទាំងឡាយ ឬអាជ្ញាធរកាន់កាប់ដីរដ្ឋដែលមានព្រំប្រទល់ដី ជាប់នឹងដីរបស់សហគមន៍ ដែលបានស្នើសុំចុះបញ្ជីដី ។

ក្រុមការងារវាល សំដៅដល់សមាជិកក្រុមការងារដីរដ្ឋថ្នាក់ក្រុង ស្រុក មួយក្រុម ដែលប្រធានក្រុមការងារដីរដ្ឋថ្នាក់ ក្រុង ស្រុក បានចាត់តាំងឱ្យចុះធ្វើអត្តសញ្ញាណកម្ម ធ្វើផែនទីដីរដ្ឋ និងដីសហគមន៍នៅក្នុងឃុំ សង្កាត់នីមួយៗ ។

ក្រដាសកាល់ សំដៅដល់ក្រដាសម្យាងសង្ខេបហើយស្តើង ប្រើសម្រាប់ដាន ឬគូសប្លង់ ផែនទី ។

ចរន្តការ សំដៅដល់ការកត់ត្រាទុកជាប្រចាំក្នុងឯកសារសុរិយោដី នូវរាល់ការប្រែប្រួល ឬការផ្លាស់ប្តូរ ដោយយោង តាមឯកសារតិច្យុត ។

សហគមន៍ដែលបានបង្កើតជាអីតិបុគ្គល សំដៅដល់សហគមន៍ជនជាតិដើមភាគតិចដែលបានចងក្រង និងចុះបញ្ជី ទទួលស្គាល់ជាផ្លូវការ នៅក្រសួងមហាផ្ទៃ ។

ជំពូកទី ២

គោលការណ៍នៃការចុះបញ្ជីដីសហគមន៍ជនជាតិដើមភាគតិច

មាត្រា ៥.-

- គោលការណ៍ទូទៅ ដែលត្រូវអនុវត្តក្នុងការចុះបញ្ជីដីសហគមន៍ជនជាតិដើមភាគតិច មានដូចតទៅ -
- ការចុះបញ្ជីដីសហគមន៍ជនជាតិដើមភាគតិច គឺជាការចុះបញ្ជីដីទាំងអស់របស់សហគមន៍មួយ ជាកម្មសិទ្ធិ

សមូហភាពនៅក្នុងប្លង់រួមតែមួយ

- វិញ្ញាបនបត្រសម្គាល់កម្មសិទ្ធិសមូហភាពដែលត្រូវចេញជូនសហគមន៍ ត្រូវបញ្ជាក់ឈ្មោះសហគមន៍ ទីតាំងសហគមន៍ លេខយោងទៅរកប្លង់រួមដែលចង្អុល បញ្ជូនទីតាំង ទំហំ ព្រំប្រទល់ និងយោងនៃចំណែកដីដែលជាកម្មសិទ្ធិសមូហភាព និងមានបញ្ជាក់ប្រភេទនៃការប្រើប្រាស់ដី និងកំណត់សម្គាល់ផ្សេងៗ
- សហគមន៍ដែលបានបង្កើតជានីតិបុគ្គលស្របច្បាប់ មានលក្ខន្តិកៈដែលបានចុះបញ្ជី និងមានការទទួលស្គាល់ជាផ្លូវការ អាចដាក់ពាក្យសុំចុះបញ្ជីដីកម្មសិទ្ធិសមូហភាពបាន
- សហគមន៍ជានីតិបុគ្គលស្របច្បាប់ ដែលមានបទបញ្ជាផ្ទៃក្នុងសហគមន៍ចែងអំពីការគ្រប់គ្រង និងការប្រើប្រាស់ដីសមូហភាព ព្រមទាំងការកំណត់នូវលក្ខខណ្ឌមួយចំនួន មានជាអាទិ៍ ការចាត់ចែងដីសមូហភាព ការប្រើប្រាស់ដីទៅតាមប្រភេទដី និងការសម្រុះសម្រួលកម្រិតសហគមន៍ក្នុងករណីវាទលើការប្រើប្រាស់ដីតាមបែបប្រពៃណី ។

ជំពូកទី ៣

ដីដែលត្រូវចុះបញ្ជីជាកម្មសិទ្ធិសមូហភាពរបស់សហគមន៍ជនជាតិដើមភាគតិច

មាត្រា ៦.-

ដីដែលត្រូវចុះបញ្ជីជាកម្មសិទ្ធិសមូហភាពរបស់សហគមន៍ជនជាតិដើមភាគតិច មាន ៖

- ១- ដីឯកជនរបស់រដ្ឋ ដូចជា ៖
 - ដីលំនៅឋាន ឬដីដែលសហគមន៍បានរៀបចំនិវេសនដ្ឋាន
 - ដីដែលសហគមន៍ប្រកបរបរកសិកម្មប្រពៃណី មានដីដាំដុះជាក់ស្តែង ដីស្រែចម្ការ និង
- ២- ដីសាធារណៈរបស់រដ្ឋ ដែលបានចុះបញ្ជីរួចហើយជាមួយរដ្ឋ ដូចជា ៖
 - ដីបម្រុងចាំបាច់ក្នុងការដូរវេនដំណាំ ដែលបានទទួលស្គាល់ដោយអាជ្ញាធររដ្ឋបាល និងមានការព្រមព្រៀងពីអ្នកជិតខាង
 - ដីព្រៃអារក្ស ដែលអាចមានមួយកន្លែង ឬច្រើនកន្លែងសម្រាប់សហគមន៍នីមួយៗ ដោយមានទំហំសរុបមិនលើសពី ០៧ (ប្រាំពីរ) ហិកតា
 - ដីកប់ខ្មោច ដែលអាចមានមួយកន្លែង ឬច្រើនកន្លែងសម្រាប់សហគមន៍នីមួយៗ ដោយមានទំហំសរុបមិនលើសពី ០៧ (ប្រាំពីរ) ហិកតា ។

មាត្រា ៧.-

ចំពោះដីរដ្ឋផ្សេងទៀតដែលសហគមន៍ជនជាតិដើមភាគតិចធ្លាប់ប្រើប្រាស់តាមបែបប្រពៃណីកន្លងមក ដូចជាដីព្រៃឈើសម្រាប់ការប្រមូលផលនៃអនុផលព្រៃឈើ កន្លែងប្រើប្រាស់ទឹក សហគមន៍អាចបន្តប្រើប្រាស់ និងអាស្រ័យផលតាមប្រពៃណីរបស់ខ្លួន ប៉ុន្តែត្រូវចុះកិច្ចព្រមព្រៀងជាមួយស្ថាប័នសាមីដែលមានអាណត្តិកាន់កាប់ដីរដ្ឋនោះ ។

ជំពូកទី ៤

នីតិវិធី និងយន្តការនៃការចុះបញ្ជីសហគមន៍ជនជាតិដើមភាគតិច

មាត្រា ៨.-

ប្រធានគណៈកម្មាធិការសហគមន៍ ឬអាជ្ញាធរប្រពៃណីជនជាតិដើមភាគតិចនីមួយៗត្រូវដាក់ពាក្យស្នើសុំចុះបញ្ជីសហគមន៍ ជាកម្មសិទ្ធិសមូហភាពនៅការិយាល័យរៀបចំដែនដី នគរូបនីយកម្ម សំណង់ និងភូមិបាលក្រុង ស្រុក ដែលដីតាំងនៅ ដោយប្រើប្រាស់គំរូពាក្យសុំដូចមានក្នុងឧបសម្ព័ន្ធទី ១ នៃអនុក្រឹត្យនេះ ។ នៅលើពាក្យសុំចុះបញ្ជី ត្រូវមានការបញ្ជាក់ពីចៅសង្កាត់ មេឃុំ ថាសហគមន៍ដែលស្នើសុំចុះបញ្ជីពិតជាសហគមន៍ដែលស្ថិតនៅក្នុងសង្កាត់ ឃុំ របស់ខ្លួនប្រាកដមែន ។

សំណុំលិខិតស្នើសុំចុះបញ្ជីសហគមន៍របស់សហគមន៍ជនជាតិដើមភាគតិច មានដូចតទៅ ៖

- ពាក្យស្នើសុំចុះបញ្ជីសហគមន៍មានផ្តិតមេដៃប្រធានគណៈកម្មាធិការសហគមន៍ ឬអាជ្ញាធរប្រពៃណី
- លិខិតប្រគល់សិទ្ធិជូនសមាជិកគណៈកម្មាធិការសហគមន៍ណាម្នាក់ជាតំណាងសហគមន៍ ក្នុងដំណើរការផ្តល់ព័ត៌មាន ការបំពេញទម្រង់បែបបទក្នុងការចុះបញ្ជីសហគមន៍តាមនីតិវិធីជាធរមាន ប្រសិនបើប្រធានគណៈកម្មាធិការសហគមន៍ ឬអាជ្ញាធរប្រពៃណីមិនអាចចូលរួមបាន
- លក្ខន្តិកៈរបស់សហគមន៍ និងបញ្ជីរាយនាមសមាជិកសហគមន៍មានសេចក្តីបញ្ជាក់ពីចៅសង្កាត់ មេឃុំ
- បទបញ្ជាផ្ទៃក្នុងរបស់សហគមន៍ ទាក់ទងនឹងរបៀបគ្រប់គ្រង និងការប្រើប្រាស់ដីជាសមូហភាព
- លិខិតជូនដំណឹងស្តីពីការយល់ព្រមឱ្យចុះបញ្ជីសហគមន៍ដោយក្រសួងមហាផ្ទៃ
- សេចក្តីសម្រេចរបស់ក្រុមប្រឹក្សាសង្កាត់ ឃុំស្តីពីការតែងតាំងគណៈកម្មាធិការសហគមន៍ និង
- រាល់ឯកសារពាក់ព័ន្ធនឹងដីដែលស្នើសុំចុះបញ្ជី ប្រសិនបើមាន ។

មាត្រា ៩.-

ក្រោយពីបានទទួលពាក្យសុំចុះបញ្ជី ប្រសិនបើទីតាំង ទំហំ និងព្រំប្រទល់ដីរបស់សហគមន៍ជនជាតិដើមភាគតិចនោះមានការឯកភាពពីអ្នកជិតខាង ពីអាជ្ញាធររដ្ឋបាល និងមិនមានទំនាស់ ឬមានទំនាស់តែត្រូវបានដោះស្រាយរួចហើយ ការិយាល័យរៀបចំដែនដី នគរូបនីយកម្ម សំណង់ និងភូមិបាលក្រុង ស្រុក ត្រូវលើកសំណើជូនអភិបាលក្រុង ស្រុក ដើម្បីចេញសេចក្តីជូនដំណឹងជាសាធារណៈក្នុងរយៈពេល ២០ (ខែ) ថ្ងៃយ៉ាងតិច មុនកាលបរិច្ឆេទនៃការចុះកំណត់ព្រំដី ការវាស់វែង និងការវិនិច្ឆ័យ ។ សេចក្តីជូនដំណឹងត្រូវបិទផ្សាយជាសាធារណៈនៅកន្លែងដែលងាយមើលឃើញដូចជា នៅទីស្នាក់ការភូមិ នៅសាលាសង្កាត់ ឃុំ ទីប្រជុំជន និងទីតាំងដីរបស់សហគមន៍សាមី ។

ក្រោយពីមានការកំណត់ព្រំប្រទល់ និងវាស់វែងជាក់ស្តែង ទិន្នន័យដែលប្រមូលបានត្រូវបិទផ្សាយជាសាធារណៈ រយៈពេល ៣០ (សាមសិប) ថ្ងៃ នៅក្នុងសហគមន៍សាមី និងនៅសាលាសង្កាត់ ឃុំដែលសហគមន៍នោះស្ថិតនៅ ។

ក្រោយរយៈពេលបិទផ្សាយ និងក្រោយពីការតវ៉ាផ្សេងៗ ប្រសិនបើមាន ត្រូវបានដោះស្រាយរួចហើយ រដ្ឋបាល សុរិយោដីត្រូវដំណើរការចុះបញ្ជីដី និងចេញវិញ្ញាបនបត្រសម្គាល់កម្មសិទ្ធិសមូហភាព ជូនសហគមន៍តាមនីតិវិធីដូច មានចែងក្នុងមាត្រា ១០ នៃអនុក្រឹត្យនេះ ។

មាត្រា ១០.-

ក្នុងករណីដែលទីតាំង ទំហំ និងព្រំប្រទល់ដីរបស់សហគមន៍ជនជាតិដើមភាគតិចដែលស្នើសុំចុះបញ្ជី នៅមិនទាន់ មានការឯកភាពពីអ្នកជិតខាង ឬពីអាជ្ញាធររដ្ឋបាល ត្រូវរៀបចំកិច្ចដំណើរការតាមរយៈយន្តការ និងនីតិវិធីដូចខាង ក្រោម :

- ១- ការិយាល័យរៀបចំដែនដី នគរូបនីយកម្ម សំណង់ និងភូមិបាលក្រុង ស្រុកត្រូវលើកសំណើទៅអភិបាល ក្រុង ស្រុក ដែលជាប្រធានក្រុមការងារដីរដ្ឋថ្នាក់ក្រុង ស្រុក ដើម្បីដំណើរការធ្វើអត្តសញ្ញាណកម្ម និងធ្វើផែនទីដីរដ្ឋ នៅ តំបន់ដែលសហគមន៍ស្នើសុំចុះបញ្ជី ។
- ២- បន្ទាប់ពីបានទទួលសំណើ អភិបាលក្រុង ស្រុកត្រូវពិនិត្យ និងលើកយោបល់ជូនអភិបាលខេត្ត ជាប្រធាន គណៈកម្មាធិការគ្រប់គ្រងដីរដ្ឋថ្នាក់ខេត្ត ក្នុងរយៈពេលមិនលើសពី ១៥ (ដប់ប្រាំ) ថ្ងៃ សុំឱ្យក្រុមការងារដីរដ្ឋថ្នាក់ក្រុង ស្រុកចុះធ្វើអត្តសញ្ញាណកម្ម និងធ្វើផែនទីដីរដ្ឋ និងដីរបស់សហគមន៍ នៅតំបន់ដែលសហគមន៍ស្នើសុំចុះបញ្ជី ។
- ៣- អភិបាលខេត្ត ត្រូវចាត់តាំងក្រុមការងារដីរដ្ឋថ្នាក់ក្រុង ស្រុក ប្រសិនបើមិនទាន់បានចាត់តាំង ដើម្បីអនុវត្ត ដំណើរការធ្វើអត្តសញ្ញាណកម្ម និងធ្វើផែនទីដីរដ្ឋ និងដីរបស់សហគមន៍ជនជាតិដើមភាគតិចដែលសុំចុះបញ្ជី ស្របតាម នីតិវិធីដូចមានចែងក្នុងមាត្រា ៦ និងមាត្រា ៧ នៃអនុក្រឹត្យលេខ ១១៨ ស្តីពីការគ្រប់គ្រងដីរដ្ឋ ។
- ៤- ក្រោយពីទទួលបានយោបល់ឯកភាពពីអភិបាលខេត្ត ក្រុមការងារដីរដ្ឋថ្នាក់ក្រុង ស្រុក ត្រូវជូនដំណឹងដល់ ប្រជាពលរដ្ឋក្នុងសហគមន៍សាមី អ្នកជិតខាង និងអ្នកពាក់ព័ន្ធ យ៉ាងតិច ២០ (ខ្លួន) ថ្ងៃ មុនពេលចុះធ្វើអត្តសញ្ញាណ កម្ម និងធ្វើផែនទីដីរដ្ឋ និងដីសហគមន៍ ។
- ៥- ក្រុមការងារដីរដ្ឋថ្នាក់ក្រុង ស្រុក ត្រូវរៀបចំកិច្ចប្រជុំកសាងបញ្ជីដីរដ្ឋ និងដីរបស់សហគមន៍ ដោយមាន ការចូលរួមពីអាជ្ញាធរប្រពៃណីរបស់សហគមន៍ ឬតំណាងរបស់សហគមន៍សាមី ដើម្បីធ្វើការតុលបង្ហាញទីតាំង ព្រំ ប្រទល់ និងទំហំដីរបស់ខ្លួននៅលើក្រដាសកាលដែលដាក់នៅលើផែនទីមាននិយាមកាច្បាស់លាស់ ។ អាជ្ញាធរកាន់ កាប់ដីរដ្ឋក៏ត្រូវតុលបង្ហាញដីរដ្ឋនៅលើក្រដាសកាលផ្សេងទៀតដែលដាក់នៅលើផែនទីនេះដែរ ។
- ៦- បន្ទាប់ពីធ្វើការផ្ទៀងផ្ទាត់លទ្ធផលនៃការតុលបង្ហាញលើក្រដាសកាលនានា ក្រុមការងារដីរដ្ឋថ្នាក់ក្រុង ស្រុក ត្រូវដោះស្រាយចំណុចដែលគងជាជំនាញ ឬមានភាពមិនច្បាស់លាស់មកពីភាគីភាគីម្ខាង និងកំណត់ថ្ងៃចុះពិនិត្យរួមគ្នា រវាង ក្រុមការងាររាល់ ដែលក្នុងនោះត្រូវមានវត្តមានមន្ត្រីនៃការិយាល័យរៀបចំដែនដី នគរូបនីយកម្ម សំណង់ និងភូមិបាល ក្រុង ស្រុក អាជ្ញាធរប្រពៃណីរបស់សហគមន៍ ប្រជាពលរដ្ឋក្នុងសហគមន៍ និង/ឬតំណាងរបស់សហគមន៍សាមី និង សហគមន៍ ឬប្រជាពលរដ្ឋនៅជិតខាង ក្នុងការកំណត់ទីតាំង ព្រំប្រទល់ និងទំហំដីដែលសហគមន៍បាន និងកំពុងកាន់កាប់ ឬប្រើប្រាស់ផ្សេងៗ ។
- ៧- ក្នុងការចុះពិនិត្យជាក់ស្តែង ក្រុមការងាររាល់អាចស្នើធ្វើការកែតម្រូវ ប្រសិនបើពិនិត្យឃើញថា ទីតាំង

ព្រំប្រទល់ និងទំហំដី ដែលសហគមន៍បាន និងកំពុងកាន់កាប់ ប្រើប្រាស់ជាប្រពៃណីកន្លងមក ខុសពីការអះអាង ដែលបានត្រួតពិនិត្យលើផែនទី និងដោយមានការយល់ព្រមពីតំណាងសាមីសហគមន៍ និងសមាជិកសហគមន៍។ រាល់សំណើ កែតម្រូវ ទោះបីមានការព្រមព្រៀងគ្នា ឬមិនមានការព្រមព្រៀង ក៏ត្រូវធ្វើកំណត់ហេតុ និងចុះហត្ថលេខា ឬផ្ដិត មេដៃរបស់ភាគីពាក់ព័ន្ធទាំងអស់ និងមន្ត្រីក្រុមការងាររវាង ។

៨- លទ្ធផលនៃការធ្វើអត្តសញ្ញាណកម្ម និងធ្វើផែនទីដែលត្រូវភ្ជាប់ជាមួយរបាយការណ៍ និងកំណត់ហេតុ ផ្សេងៗ ត្រូវដាក់ជូនក្រុមការងារដីរដ្ឋថ្នាក់ក្រុង ស្រុក ដើម្បីធ្វើការប្រជុំសម្របសម្រួលរកការឯកភាពគ្នា ។

៩- លទ្ធផលសង្ខេបនៃការប្រជុំ និងផែនទីទីតាំង ព្រំប្រទល់ និងទំហំដីសហគមន៍ និងដីរដ្ឋ ត្រូវបិទផ្សាយជា សាធារណៈរយៈពេល ៣០ (សាមសិប) ថ្ងៃ នៅទីស្នាក់ការសហគមន៍ ទីស្នាក់ការភូមិ និងសាលាសង្កាត់ ឃុំ ដើម្បី រង់ចាំទទួលមតិសាធារណៈ ។ ការផ្តល់មតិសាធារណៈ នឹងត្រូវទទួលនៅសាលាសង្កាត់ ឃុំនៃសហគមន៍សាមី ។

១០- បន្ទាប់ពីការបិទផ្សាយជាសាធារណៈ លទ្ធផលនៃការធ្វើអត្តសញ្ញាណកម្ម ធ្វើផែនទីដីសហគមន៍ និង ដីរដ្ឋ ព្រមទាំងរបាយការណ៍សង្ខេបមតិសាធារណៈ ត្រូវបញ្ជូនទៅសុំយោបល់សម្រេចពីគណៈកម្មាធិការគ្រប់គ្រងដីរដ្ឋ ថ្នាក់ខេត្ត ក្នុងរយៈពេល ១៥ (ដប់ប្រាំ) ថ្ងៃ ។

១១- គណៈកម្មាធិការគ្រប់គ្រងដីរដ្ឋថ្នាក់ខេត្តអាចចាត់តាំងក្រុមមន្ត្រីចុះស៊ើបអង្កេត និងសាកសួរព័ត៌មាន បន្ថែម ក្នុងករណីដែលមានការអះអាងមិនស្របគ្នា ឬមានភាពមិនច្បាស់លាស់ដោយប្រការណាមួយ ។

១២- ក្រោយពីការឯកភាពលើទីតាំង ព្រំប្រទល់ និងទំហំដី ដែលសហគមន៍បានសុំចុះបញ្ជី គណៈកម្មាធិការ គ្រប់គ្រងដីរដ្ឋថ្នាក់ខេត្តត្រូវបញ្ជូនសេចក្តីសម្រេចនោះទៅក្រុមការងារដីរដ្ឋថ្នាក់ក្រុង ស្រុក ដើម្បីពិនិត្យ និងសម្រុះសម្រួល វិវាទផ្សេងៗ ប្រសិនបើមាន។ ក្នុងករណីដែលការសម្រុះសម្រួលមិនអាចស្វែងរកការឯកភាពគ្នាបាន ក្រុមការងារដីរដ្ឋ ថ្នាក់ក្រុង ស្រុកត្រូវបញ្ជូនសំណុំរឿងវិវាទនោះ ទៅគណៈកម្មការសុំរិយោដី ។

១៣- បន្ទាប់ពីការសម្រេចឯកភាពលើទីតាំង ព្រំប្រទល់ ទំហំដី និងដោះស្រាយវិវាទនានារួចហើយ ក្រុម ការងារដីរដ្ឋថ្នាក់ក្រុង ស្រុកត្រូវប្រគល់ឯកសារពាក់ព័ន្ធនឹងដីដែលសហគមន៍បានស្នើសុំចុះបញ្ជី ទៅរដ្ឋបាលសុំរិយោដីថ្នាក់ ក្រុង ស្រុក ដើម្បីវាស់វែង និងចុះបញ្ជីចំណែកផ្សេងៗនៃដីសហគមន៍ តាមនីតិវិធីដូចមានចែងក្នុងមាត្រា ៩ នៃ អនុក្រឹត្យនេះ និងបញ្ជូលទិន្នន័យដីរដ្ឋទៅក្នុងប្រព័ន្ធទិន្នន័យដីរដ្ឋ ។

មាត្រា ១១.—

រដ្ឋបាលសុំរិយោដី ត្រូវបង្កើតសៀវភៅគោលបញ្ជីដោយឡែក សម្រាប់ការចុះបញ្ជីដីសហគមន៍ជនជាតិដើមភាគតិច ។

រដ្ឋបាលសុំរិយោដីថ្នាក់ក្រុង ស្រុកត្រូវចុះបញ្ជីដីសហគមន៍ដែលបានដាក់ពាក្យសុំជាមូលដ្ឋានមូលដ្ឋាន ក្នុងសៀវភៅ គោលបញ្ជី ដោយផ្អែកលើទិន្នន័យដែលប្រមូលបាន ដូចមានចែងក្នុងមាត្រា ៩ នៃអនុក្រឹត្យនេះ ឬដោយផ្អែកលើលទ្ធផល នៃការធ្វើអត្តសញ្ញាណកម្ម និងធ្វើផែនទីដែលបានសម្រេចជាផ្លូវការ ដូចមានចែងក្នុងមាត្រា ១០ នៃអនុក្រឹត្យនេះ ។

ការចុះបញ្ជីដីរបស់សហគមន៍ត្រូវចុះគ្រប់ចំណែកនៃក្បាលដីទាំងអស់របស់សហគមន៍មួយ នៅលើប្លង់រួមតែ មួយ ទោះបីក្បាលដីទាំងនោះស្ថិតនៅក្នុងភូមិ ឃុំខុសគ្នាក៏ដោយ ។ ផ្អែកលើប្លង់រួមនេះ រដ្ឋបាលសុំរិយោដីត្រូវធ្វើ វិញ្ញាបនបត្រសម្គាល់កម្មសិទ្ធិសមូហភាពជូនសហគមន៍ ទៅតាមស្ថានភាពជាក់ស្តែងនៃក្បាលដីនីមួយៗ ដោយបញ្ជាក់

ឈ្មោះសហគមន៍ ទីតាំងសហគមន៍ លេខយោងទៅរកប្លង់រូបដែលចង្អុលបង្ហាញទីតាំង ទំហំ ព្រំប្រទល់ និងមាតិកានៃ ចំណែកដីដែលជាកម្មសិទ្ធិសមូហភាព និងមានបញ្ជាក់នូវប្រភេទនៃការប្រើប្រាស់ដី និងកំណត់សម្គាល់ផ្សេងៗ ។ គំរូវិញ្ញា- បនបត្រសម្គាល់កម្មសិទ្ធិសមូហភាពរបស់សហគមន៍មានទម្រង់ ដូចមានភ្ជាប់នៅក្នុងឧបសម្ព័ន្ធទី ២ នៃអនុក្រឹត្យនេះ ។

មាត្រា ១២.—

ក្នុងករណីក្រុមការងារដីរដ្ឋថ្នាក់ ក្រុង ស្រុក ចុះអនុវត្តការធ្វើអត្តសញ្ញាណកម្ម ការធ្វើផែនទី និងការធ្វើចំណាក់ ថ្នាក់ដីរដ្ឋ នៅកន្លែងដែលមានសហគមន៍ជនជាតិដើមភាគតិចរស់នៅ ហើយជាសហគមន៍បានចុះបញ្ជី និងបានទទួល ស្គាល់ជាផ្លូវការដោយក្រសួងមហាផ្ទៃរួចហើយ ក្រុមការងារដីរដ្ឋថ្នាក់ក្រុង ស្រុកត្រូវផ្សព្វផ្សាយឱ្យសហគមន៍នោះដាក់ ពាក្យស្នើសុំចុះបញ្ជីដីកម្មសិទ្ធិសហគមន៍។ សហគមន៍ត្រូវចូលរួមបង្ហាញនូវទីតាំង ព្រំប្រទល់ និងទំហំនៃចំណែកដី ផ្សេងៗដែលសហគមន៍បានកាន់កាប់ និងកំពុងប្រើប្រាស់ដល់ក្រុមការងារដីរដ្ឋថ្នាក់ក្រុង ស្រុក ស្របតាមនីតិវិធីដែល មានចែងក្នុងមាត្រា ៩ និងមាត្រា ១០ នៃអនុក្រឹត្យនេះ ។

ជំពូកទី ៥

លក្ខខណ្ឌក្នុងការទទួលបានដីទៅពេលសមាជិកសហគមន៍សុំចូល ឬសុំចេញ ពីសហគមន៍ និងការរំលាយសហគមន៍

មាត្រា ១៣.—

ជនជាតិដើមភាគតិចដែលបានកាន់កាប់ចំណែកដីជាឯកជនស្របច្បាប់ ឬមានដីជាកម្មសិទ្ធិឯកជន ហើយស្នើសុំ ចូលជាសមាជិកសហគមន៍ជនជាតិដើមភាគតិចណាមួយ នោះសាមីខ្លួនត្រូវលះបង់ចំណែកដីឯកជនរបស់ខ្លួនទាំងអស់ មកដាក់បញ្ចូលជាកម្មសិទ្ធិសមូហភាពរបស់សហគមន៍ ហើយសមាជិកនេះត្រូវទទួលបាននូវអត្ថប្រយោជន៍ផ្សេងៗ ពីសហគមន៍ដូចសមាជិកដទៃទៀតដែរ ។

មាត្រា ១៤.—

នៅពេលដែលសមាជិកណាម្នាក់សម្រេចចាកចេញពីសហគមន៍ សាមីជននោះអាចនឹងត្រូវទទួលបាននូវ ចំណែកដីសមស្របដែលនឹងត្រូវកាត់ចេញពីដីកម្មសិទ្ធិសមូហភាពរបស់សហគមន៍ជនជាតិដើមភាគតិច ឬអាចទទួលបាន ជាសំណងទូទាត់សមស្រប ទៅតាមការសម្រេចរបស់សមូហភាពសហគមន៍ ក្នុងករណីដែលអ្នកចាកចេញយល់ព្រម ។

ចំណែកដីដែលត្រូវកាត់ជូនសមាជិកចាកចេញពីសហគមន៍ អាចជាដីដែលសហគមន៍បានរៀបចំនិវេសនដ្ឋាន និង/ឬ ដីដែលសហគមន៍ប្រកបរបរកសិកម្មប្រពៃណី ដូចជាដីដាំដុះជាក់ស្តែង និងដីស្រែចម្ការ ។

ក្នុងការកាត់ចេញចំណែកដី ឬបញ្ចូលចំណែកដីរបស់សហគមន៍ជនជាតិដើមភាគតិចណាមួយ ដែលបណ្តាល មកពីមានសមាជិកសុំចាកចេញ ឬសុំចូលថ្មី តំណាងសហគមន៍ត្រូវស្នើសុំទៅរដ្ឋបាលសុរិយោដី ដើម្បីធ្វើការចុះបញ្ជីបន្ត នូវរាល់ការផ្លាស់ប្តូរទាំងនោះ ។

មាត្រា ១៥.-

ក្នុងករណីដែលសហគមន៍ត្រូវរំលាយ ការចាត់ចែងទ្រព្យសម្បត្តិរបស់សហគមន៍ត្រូវអនុលោមតាមខ្លឹមសារ
នៃលក្ខន្តិកៈ និងបទបញ្ជាផ្ទៃក្នុងរបស់សហគមន៍។

ជំពូកទី ៦

អវសានប្បញ្ញត្តិ

មាត្រា ១៦.-

បទប្បញ្ញត្តិទាំងឡាយណាដែលមានខ្លឹមសារផ្ទុយនឹងអនុក្រឹត្យនេះ ត្រូវទុកជានិរាករណ៍ ។

មាត្រា ១៧.-

រដ្ឋមន្ត្រីទទួលបន្ទុកទិស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងរៀបចំដែនដី នគរូបនីយកម្ម
និងសំណង់ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងបរិស្ថាន រដ្ឋមន្ត្រីក្រសួងកសិកម្ម រុក្ខាប្រមាញ់ និង
នេសាទ រដ្ឋមន្ត្រីក្រសួងអភិវឌ្ឍន៍ជនបទ រដ្ឋមន្ត្រី រដ្ឋលេខាធិការគ្រប់ក្រសួងស្ថាប័នពាក់ព័ន្ធ អភិបាលរាជធានី និង
អភិបាលខេត្តត្រូវទទួលបន្ទុកអនុវត្តអនុក្រឹត្យនេះ តាមភារកិច្ចរៀងៗខ្លួន ចាប់ពីថ្ងៃចុះហត្ថលេខាតទៅ ។

រាជធានីភ្នំពេញ, ថ្ងៃទី ១៥ ខែ មិថុនា ឆ្នាំ ២០០៩



សម្តេចអគ្គមហាសេនាបតីតេជោ ហ៊ុន សែន

- កន្លែងទទួល**
- ក្រសួងព្រះបរមរាជវាំង
 - អគ្គលេខាធិការដ្ឋានក្រុមប្រឹក្សាធម្មនុញ្ញ
 - អគ្គលេខាធិការដ្ឋានប្រឹទ្ធសភា
 - អគ្គលេខាធិការដ្ឋានរដ្ឋសភា
 - អគ្គលេខាធិការរាជរដ្ឋាភិបាល
 - ខុទ្ទកាល័យសម្តេចនាយករដ្ឋមន្ត្រី
 - ខុទ្ទកាល័យឯកឧត្តម លោកជំទាវនាយករដ្ឋមន្ត្រី
 - ដូចមាត្រា ១៧
 - រាជកិច្ច
 - ឯកសារ-កាលប្បវត្តិ